



08.11. 2024

தலைப்புச் செய்திகள்

1. நாட்டில் ஊழல் முற்றிலும் களையப்பட வேண்டியதன் அவசியத்தை குடியரசு தலைவர் திருமதி. திரௌபதி முர்மு வலியுறுத்தியுள்ளார்.
2. உலகின் தற்போதைய சவால்களை எதிர்கொள்வதில் இந்தியா - ஆசியான் நாடுகளுக்கு இடையேயான ஒத்துழைப்பு அவசியம் என மத்திய வெளியுறவுத்துறை அமைச்சர் டாக்டர் எஸ்.ஜெய்சங்கர் கூறியுள்ளார்
3. தமிழ்நாடு அரசு பணியாளர் தேர்வாணையம் மூலம் தேர்வு செய்யப்பட்ட 246 உதவி செயற்பொறியாளர்களுக்கு முதலமைச்சர் திரு. மு.க.ஸ்டாலின் இன்று பணி நியமன ஆணைகளை வழங்கினார்.
4. சேலம் மாவட்டத்தில் கட்டணமில்லா பேருந்து பயண திட்டத்தின் மூலம் 30 கோடிக்கும் மேற்பட்ட மகளிர் பயனடைந்துள்ளதாக மாநில சுற்றுலாத்துறை அமைச்சர் திரு. ராஜேந்திரன் தெரிவித்துள்ளார்.
5. இந்தியா - தென்னாப்பிரிக்க அணிகளுக்கு இடையேயான முதலாவது 20-20 கிரிக்கெட் போட்டி டர்பனில் இன்றிரவு நடைபெறுகிறது.

இனி விரிவான செய்திகள்



குடியரசு தலைவர்

நாட்டில் ஊழல் முற்றிலும் களையப்பட வேண்டியதன் அவசியத்தை குடியரசு தலைவர் திருமதி. திரௌபதி முர்மு வலியுறுத்தியுள்ளார்

புதுதில்லியில் ஊழல் தடுப்பு விழிப்புணர்வு வாரவிழாவில் இன்று உரையாற்றிய அவர், மத்திய அரசு ஊழலை தடுக்க நேரடி பண்பரிமாற்றம், மின்னணு சந்தை, பொருளாதார குற்றதடுப்பு சட்டம் உள்ளிட்ட பல்வேறு நடவடிக்கைகளை மேற்கொண்டதாக குறிப்பிட்டார்.

சமுதாயத்தின் அடித்தளமாக திகழும் நம்பிக்கையை ஊழல் குறைத்திருப்பதாகவும் அவர் சுட்டிக்காட்டினார்.



ஜெய்சங்கர்

உலகின் தற்போதைய சவால்களை எதிர்கொள்வதில் இந்தியா - ஆசியான் நாடுகளுக்கு இடையேயான ஒத்துழைப்பு அவசியம் என மத்திய வெளியுறவுத்துறை அமைச்சர் டாக்டர் எஸ்.ஜெய்சங்கர் தெரிவித்துள்ளார்.

சிங்கப்பூரில் 8-வது ஆசியான் - இந்திய வட்டமேஜை மாநாட்டில் உரையாற்றிய அவர், உலக பொருளாதாரம் மற்றும் பொதுவான பிரச்சனைகளை எதிர்கொள்வதிலும் இந்தியா ஆசியான் நாடுகளுக்கு இடையேயான ஒத்துழைப்பு மிகவும் முக்கியத்துவம் வாய்ந்ததாக குறிப்பிட்டார்.

முன்னதாக சிங்கப்பூர் துணை பிரதமரை இன்று சந்தித்த டாக்டர் ஜெய்சங்கர், இருநாடுகளுக்கு இடையேயான நீடித்த உறவுகளை மேலும் வலுப்படுத்துவது குறித்து ஆலோசனை மேற்கொண்டார்.



எல்.முருகன்

தேனி மாவட்ட வேளாண் அறிவியல் மையத்தில் புதிதாக கட்டப்பட்டுள்ள வளமையத்தை மத்திய தகவல் ஒலிபரப்புத்துறை இணையமைச்சர் டாக்டர் எல்.முருகன் இன்று திறந்துவைத்தார்.

இம்மையத்தின் செயல்பாடுகள் குறித்து கேட்டறிந்த அவர், தொடர்ந்து இவ்வளாகத்தில் அமைக்கப்பட்டுள்ள பெண் தொழில்முனைவோர் உற்பத்தி பொருட்களின் கண்காட்சி அரங்கை திறந்துவைத்து பார்வையிட்டார்.

மகளிர் தொழில்நுட்ப கருத்தரங்கில் அவர் சிறப்புரையாற்ற உள்ளார்.



முதலமைச்சர்

முதலமைச்சர் திரு. மு.க.ஸ்டாலின், சென்னை தலைமை செயலகத்தில், தமிழ்நாடு அரசு பணியாளர் தேர்வாணையம் மூலம் தேர்வு செய்யப்பட்ட 246 உதவி செயற்பொறியாளர்களுக்கு பணி நியமன ஆணைகளை வழங்கிடும் அடையாளமாக 20 பேருக்கு ஆணைகளை இன்று வழங்கினார்.

பள்ளிக்கல்வித்துறை சார்பில் 141 அரசு பள்ளிகளில், 171 கோடி ரூபாய் செலவில் கட்டப்பட்டுள்ள 754 புதிய வகுப்பறை கட்டிடங்கள், 17 ஆய்வக கட்டிடங்களை காணொலி மூலம் திறந்துவைத்தார்.

மேலும் கருணை அடிப்படையில் 49 நபர்களுக்கு பணி நியமன ஆணைகளை வழங்கிடும் அடையாளமாக 5 பேருக்கு அவற்றை வழங்கினார்.

சென்னை பல்கலைக்கழக முன்னாள் தமிழ் பேராசிரியர் முனைவர் மா.செல்வராசனுக்கு செம்மொழி தமிழ்விருதை முதலமைச்சர் வழங்கினார்.

முதலமைச்சர் விருதுநகர் மாவட்டத்தில், நாளையும், நாளையறுநாளும் அரசின் நலத்திட்டங்கள் குறித்து களஆய்வு மேற்கொள்கிறார்



தா.மோ. அன்பரசன்

தமிழகத்தில் சிறு குறு நடுத்தர தொழில்துறையின் வளர்ச்சிக்காக பல்வேறு திட்டங்களை அரசு செயல்படுத்தி வருவதாக இத்துறைக்கான அமைச்சர் திரு. தா.மோ.அன்பரசன் தெரிவித்துள்ளார்

கோவை கொடிசியா அரங்கில் சர்வதேச வாங்குவோர் விற்போர் சந்திப்பு நிகழ்ச்சியில் கலந்துகொண்ட அவர், பல்வேறு நிறுவனங்களுக்கு இடையிலான புரிந்துணர்வு ஒப்பந்தங்களை வழங்கினார்.

சேலம் கிருஷ்ணகிரி, மதுரை, கோவை ஆகிய பகுதிகளில் 208 கோடி ரூபாய் மதிப்பிலான பன்னடுக்கு தொழில்கூடங்கள் அமைய இருப்பதாகவும், பிற மாநிலங்களை சேர்ந்த தொழிலாளர்கள் தங்குவதற்காக தங்கும் விடுதிகள் கட்டப்பட்டு வருவதாகவும் குறிப்பிட்டார்.

.. வாய்ஸ் ..



பெரியகருப்பன்

தமிழ்நாட்டின் தீபாவளி பண்டிகையை ஒட்டி கூட்டுறவுத்துறை சார்பில் பட்டாசு மற்றும் தீபாவளி சிறப்பு தொகுப்பு 20 கோடியே 47 லட்ச ரூபாய்க்கு விற்பனை செய்யப்பட்டுள்ளதாக மாநில கூட்டுறவுத்துறை அமைச்சர் திரு. கே.ஆர். பெரியகருப்பன் தெரிவித்துள்ளார்.

இன்று அவர் வெளியிட்டுள்ள அறிக்கையில் பொங்கல் திருநாளை ஒட்டி பொதுமக்கள் பயன்பெறும் வகையில் சிறப்பு விற்பனை திட்டத்தை செயல்படுத்த இருப்பதாக கூறியுள்ளார்.



சேகர்பாபு

தமிழக திருக்கோவில்களை சார்ந்த 7 ஆயிரத்து 115 ஏக்கர் நிலங்கள் இதுவரை மீட்கப்பட்டுள்ளதாக மாநில இந்துசமய அறநிலையத்துறை அமைச்சர் திரு. சேகர்பாபு தெரிவித்துள்ளார்.

.. வாய்ஸ் ..



ராஜேந்திரன்

சேலம் மாவட்டத்தில் கட்டணமில்லா பேருந்து பயண திட்டத்தின் மூலம் 30 கோடிக்கும் மேற்பட்ட மகளிர் பயனடைந்துள்ளதாக மாநில சுற்றுலாத்துறை அமைச்சர் திரு. ராஜேந்திரன் தெரிவித்துள்ளார்.

சேலம் கோட்ட புறநகர் வழித்தடத்திற்கு 6 புதிய பேருந்து சேவைகளை இன்று துவக்கி வைத்து பேசிய அவர், அரசு போக்குவரத்துக்கழகம் சார்பில் மாவட்டத்திற்கு 91 புதிய புறநகர் பேருந்து சேவைகள் தொடங்கிவைக்கப்பட்டுள்ளதாக கூறினார்.



வீரமாமுனிவர்

தமிழறிஞர் வீரமாமுனிவரின் 344-வது பிறந்தநாள் இன்று கொண்டாடப்படுவதை மாநில அரசின் சார்பில் சென்னை காமராஜர் சாலை மெரினா கடற்கரையில் வைக்கப்பட்டுள்ள அன்னாரது திருவுருவப்படத்திற்கு மாநில அமைச்சர்கள் திரு.மு.பெ.சாமிநாதன், திரு. மா.சுப்ரமணியன், திரு. சேகர்பாபு உள்ளிட்டோர் மலர்த்தூவி மரியாதை செலுத்தினர்.

தூத்துக்குடி மாவட்டம் காமநாயக்கன் பட்டியில் அன்னாரது மணிமண்டபத்தில் உள்ள திருவுருவச்சிலைக்கு மாநில சமூகநலன் மகளிர் உரிமைத்துறை அமைச்சர் திருமதி. கீதாஜீவன் மாலை அணிவித்து மரியாதை செலுத்தினார்.



இருவரி

கள்ளக்குறிச்சி மாவட்டம் உளுந்தூர் பேட்டை அரசு தொழிற்பயிற்சி நிலைய வளாகத்தில் தொழிற்பழகுனர் சேர்க்கைக்கான முகாம் வரும் திங்கட்கிழமை நடைபெறவுள்ளதாக ஆட்சித்தலைவர் திரு. பிரசாந்த் தெரிவித்துள்ளார்.

பெரம்பலூர் மாவட்டத்தில் தோட்டக்கலை பயிர்கள் சாகுபடி செய்யும் விவசாயிகள் மாநில அளவிலான விருதுகளுக்கு விண்ணப்பிக்கலாம் எனவும், விவசாயிகள் தங்கள் விவரங்களை உழவன் செயலியில் பதிவுசெய்து பயன்பெறலாம் எனவும் தோட்டக்கலைத்துறை உதவி இயக்குநர் சத்யா தெரிவித்துள்ளார்.

புதுக்கோட்டை மாவட்டத்தில் 13 வட்டங்களில் வேளாண் விற்பனை கிடங்கில் பணமில்லா பரிவர்த்தனை நடைபெறுவதாகவும், இதனை விவசாயிகள் பயன்படுத்திக்கொள்ள வேண்டுமெனவும் ஆட்சித்தலைவர் திருமதி. அருணா தெரிவித்துள்ளார்.

விருதுநகர் மாவட்டம் வெம்பக்கோட்டையில் நடைபெறும்
3-ம் கட்ட அகழாய்வில், 6 ஆயிரம் ஆண்டுகள் பழமையான ஜாஸ்பர் சார்ட் கற்கள்
கண்டெடுக்கப்பட்டுள்ளதாக அகழாய்வு இயக்குநர் திரு.பாஸ்கர் பொன்னுசாமி
தெரிவித்துள்ளார்.



திருக்கல்யாணம்

பழனி அருள்மிகு தண்டாயுதபாணி சுவாமி திருக்கோவில் கந்தசஷ்டி விழாவின்
நிறைவு நாளான இன்று சண்முகர் திருக்கல்யாணம் வெகுவிமரிசையாக நடைபெற்றது.

ஆயிரக்கணக்கான பக்தர்கள் சுவாமி தரிசனம் செய்தனர்.

திருச்செந்தூர் அருள்மிகு சுப்ரமணிய சுவாமி திருக்கோவிலிலும் திருக்கல்யாணம்
இன்றுமாலை நடைபெறுகிறது

திருவள்ளூர் மாவட்டம் திருத்தணி அருள்மிகு சுப்ரமணிய சுவாமி திருக்கோவிலில்
திருக்கல்யாண வைபவம் இன்று நடைபெற்றது

இதுகுறித்து எமது செய்தியாளர்

.. வாய்ஸ் ..

திருவண்ணாமலை அருள்மிகு அருணாச்சலேஸ்வரர் திருக்கோவிலில் மகாரதம்
எனப்படும் பெரியதேர் புனரமைக்கப் பட்டதை அடுத்து இதன் வெள்ளோட்டம் இன்று
நடைபெற்றது.

கார்த்திகை தீப திருவிழா அடுத்தமாதம் ஒன்றாம் தேதி தொடங்குகிறது.



வானிலை

வளிமண்டல கீழடுக்கு சுழற்சி காரணமாக மயிலாடுதுறை, நாகை, தஞ்சை,
திருவாரூர், புதுக்கோட்டை, மதுரை, சிவங்ககை, தூத்துக்குடி, ராமநாதபுரம், கன்னியாகுமரி,
திருநெல்வேலி, தென்காசி, விருதுநகர் தேனி ஆகிய மாவட்டங்களில் அடுத்த
சிலமணிநேரங்களில் மிதமான மழை பெய்யக்கூடும் என்று சென்னை வானிலை
ஆய்வுமையம் தெரிவித்துள்ளது.



கிரிக்கெட்

இந்தியா - தென்னாப்பிரிக்க அணிகளுக்கு இடையேயான முதலாவது 20-20
கிரிக்கெட் போட்டி டர்பனில் இன்றிரவு நடைபெறுகிறது.

4 போட்டிகள் கொண்ட இத்தொடரின் 2-வது போட்டி Gqeberha வரும் ஞாயிற்றுக்கிழமையும்,

3-வது போட்டி செஞ்சூரியனில் வரும் 13-ம் தேதியும்

4-வது இறுதி போட்டி வரும் 15-ம் தேதி ஜோஹன்னஸ்பர்கிலும் நடைபெறுகின்றன.



பேட்மிண்டன்

கொரியா மாஸ்டர்ஸ் பேட்மிண்டன் ஆடவர் ஒற்றையர் அரையிறுதிக்கு இந்தியாவின் கிரண் ஜார்ஜ் முன்னேறியுள்ளார்

இன்று நடைபெற்ற காலிறுதி ஆட்டத்தில் அவர் ஜப்பானின் **Takuma Obayashi**-வை 21-14, 21-16 என்ற நேர் செட்களில் வென்றார்.

நாளை நடைபெறும் அரையிறுதி ஆட்டத்தில் கிரண்ஜார்ஜ் - தாய்லாந்தின் **Kunlavut**-ஐ எதிர்கொள்கிறார்.



இத்துடன் இந்த செய்தியறிக்கை முடிவடைந்தது.

